
Durga Stotra by Parashurama

श्रीपरशुरामकृतं दुर्गास्तोत्रम्

Document Information

Text title : Durgastotram 1 by Parashurama

File name : durgAstotramparashurAmaBVP.itx

Category : devii, durgA, stotra, devI

Location : doc_devii

Transliterated by : Rashmi R. rashmirjois at gmail.com

Proofread by : Rashmi R. rashmirjois at gmail.com, NA

Source : brahmavaivartapurANa gaNapati khaNDa (3) adhyAya 45 18-76

Latest update : February 16, 2019

Send corrections to : sanskrit@cheerful.com

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

November 22, 2022

sanskritdocuments.org

श्रीपरशुरामकृतं दुर्गास्तोत्रम्



परशुराम उवाच -

श्रीकृष्णस्य च गोलोके परिपूर्णतमस्य च ।

आविर्भूता विग्रहतः पुरा सृष्ट्यन्मुखस्य च ॥ १ ॥

सूर्यकोटिप्रभायुक्ता वस्त्रालङ्कारभूषिता ।

वह्निशुद्धांशुकाधाना सुस्मिता सुमनोहरा ॥ २ ॥

नवयौवनसम्पन्ना सिन्दूरारुण्यशोभिता । var सिन्दूरविन्दुशोभिता ।

ललितं कवरीभारं मालतीमाल्यमण्डितम् ॥ ३ ॥

अहोऽनिर्वचनीया त्वं चरुमूर्तिं च विभ्रती ।

मोक्षप्रदा मुमुक्षुणां महाविष्णोर्विधिः स्वयम् ॥ ४ ॥

मुमोह क्षणमात्रेण दृष्ट्वा त्वां सर्वमोहिनीम् ।

बालैस्सम्भूय सहसा सस्मिता धाविता पुरा ॥ ५ ॥

सद्भिः ख्याता तेन राधा मूलप्रकृतिरीश्वरी ।

कृष्णस्त्वां सहसाहूय वीर्याधानं चकार ह ॥ ६ ॥ var कृष्णस्तां सहसा भीतो

ततो डिम्भं महज्जज्ञे ततो जातो महाविराट् ।

यस्यैव लोमकूपेषु ब्रह्माण्डान्याखिलानि च ॥ ७ ॥

राधारतिक्रमेणैव तन्निश्वासा बभूव ह । var तच्छृङ्गारक्रमेणैव

स निःश्वासो महावायुः स विराट् विश्वधारकः ॥ ८ ॥

भयधर्मजलेनैव पुष्टुवे विश्वगोलकम् । var तव घर्म

स विराट् विश्वनिलयो जलराशिर्बभूव ह ॥ ९ ॥

ततस्त्वं पञ्चधाभूय पञ्चमूर्तीश्च विभ्रती ।

प्राणाधिष्ठातृमूर्तिर्या कृष्णस्य परमात्मनः ।

कृष्णप्राणाधिकां राधां तां वदन्ति पुराविदः ॥ १० ॥

वेदाधिष्ठातृमूर्तिर्या वेदाशास्त्रप्रसूरपि ।
 तां सावित्रीं शुद्धरूपां प्रवदन्ति मनीषिणः ॥ ११ ॥
 ऐश्वर्याधिष्ठातृमूर्तिः शान्तिस्त्वं शान्तरूपिणी । var शान्तिश्च
 लक्ष्मीं वदन्ति सन्तस्तां शुद्धां सत्त्वस्वरूपिणीम् ॥ १२ ॥
 रागाधिष्ठातृदेवी या शुक्लमूर्तिः सतां प्रसूः ।
 सरस्वतीं तां शास्त्रज्ञां शास्त्रज्ञाः प्रवदन्त्यहो ॥ १३ ॥
 बुद्धिर्विद्यासर्वशक्तेर्या मूर्तिरधिदेवता ।
 सर्वमङ्गलमङ्गल्या सर्वमङ्गलरूपिणी ॥ १४ ॥
 सर्वमङ्गलबीजस्य शिवस्य निलयेऽधुना ॥ १५ ॥
 शिवे शिवास्वरूपा त्वं लक्ष्मीर्नारायणान्तिके ।
 सरस्वती च सावित्री वेदसूत्रह्वणः प्रिया ॥ १६ ॥
 राधा रासेश्वरस्यैव परिपूर्णतमस्य च ।
 परमानन्दरूपस्य परमानन्दरूपिणी ॥ १७ ॥
 त्वत्कलांशांशकलया देवानामपि योषितः ॥ १८ ॥
 त्वं विद्या योषितः सर्वास्सर्वेषां बीजरूपिणी । var सर्वास्त्वं सर्वबीजरूपिणी
 छाया सूर्यस्य चन्द्रस्य रोहिणी सर्वमोहिनी ॥ १९ ॥
 शची शक्रस्य कामस्य कामिनी रतिरीश्वरी ।
 वरुणानी जलेशस्य वायोः स्त्री प्राणवल्लभा ॥ २० ॥
 वहेः प्रिया हि स्वाहा च कुबेरस्य च सुन्दरी ।
 यमस्य तु सुशीला च नैर्ऋतस्य च कैटभी ॥ २१ ॥
 ऐशानी स्याच्छिशकला शतरूपा मनोः प्रिया । var ईशानस्य शशिकला
 देवहृतिः कर्दमस्य वसिष्ठस्याप्यरुन्धती ॥ २२ ॥
 लोपामुद्राऽप्यगस्त्यस्य देवमाताऽदितिस्तथा ।
 अहल्या गौतमस्यापि सर्वाधारा वसुन्धरा ॥ २३ ॥
 गङ्गा च तुलसी चापि पृथिव्यां याः सरिद्वराः ।
 एताः सर्वाश्च या ह्यन्याः सर्वास्त्वत्कलयाम्बिके ॥ २४ ॥
 गृहलक्ष्मीर्गृहे नृणां राजलक्ष्मीश्च राजसु ।

तपस्विनां तपस्या त्वं गायत्री ब्राह्मणस्य च ॥ २५ ॥
सतां सत्त्वस्वरूपा त्वमसतां कलहाङ्कुरा ।
ज्योतीरूपा निर्गुणस्य शक्तिस्त्वं सगुणस्य च ॥ २६ ॥
सूर्ये प्रभास्वरूपा त्वं दाहिका च हुताशने ।
जले शैत्यस्वरूपा च शोभारूपा निशाकरे ॥ २७ ॥
त्वं भूमौ गन्धरूपा च आकाशे शब्दरूपिणी ।
क्षुत्पिपासादयस्त्वं च जीविनां सर्वशक्तयः ॥ २८ ॥
सर्वबीजस्वरूपा त्वं संसारे साररूपिणी ।
स्मृतिर्मैधा च बुद्धिर्वा ज्ञानशक्तिर्विपश्चिताम् ॥ २९ ॥
कृष्णेन विद्या या दत्ता सर्वज्ञानप्रसूः शुभा ।
शूलिने कृपया सा त्वं यतो मृत्युञ्जयः शिवः ॥ ३० ॥
सृष्टिपालनसंहारशक्तयस्त्रिविधाश्च याः ।
ब्रह्मविष्णुमहेशानां सा त्वमेव नमोऽस्तु ते ॥ ३१ ॥
मधुकैटभभीत्या च त्रस्तो धाता प्रकम्पितः ।
स्तुत्वा मुक्तश्च यां देवीं तां मूर्धा प्रणमाम्यहम् ॥ ३२ ॥ var स्तुत्वा मुमोच
मधुकैटभयोर्युद्धे त्राताऽसौ विष्णुरीश्वरीम् ।
बभूव शक्तिमान्स्तुत्वा तां दुर्गां प्रणमाम्यहम् ॥ ३३ ॥
त्रिपुरस्य महायुद्धे सरथे पतिते शिवे ।
यां तृष्टुवुः सुराः सर्वे तां दुर्गां प्रणमाम्यहम् ॥ ३४ ॥
विष्णुना वृषरूपेण स्वयं शम्भुः समुत्थितः ।
जघान त्रिपुरं स्तुत्वा तां दुर्गां प्रणमाम्यहम् ॥ ३५ ॥
यदाज्ञया वाति वातः सूर्यस्तपति सन्ततम् ।
वर्षतीन्द्रो दहत्यग्निस्तां दुर्गां प्रणमाम्यहम् ॥ ३६ ॥
यदाज्ञया हि कालश्च शश्वद्धमति वेगतः ।
मृत्युश्चरति जन्त्वोघे तां दुर्गां प्रणमाम्यहम् ॥ ३७ ॥ var जन्तूनां
स्रष्टा सृजति सृष्टिं च पाता पाति यदाज्ञया ।
संहर्ता संहरेत्काले तां दुर्गां प्रणमाम्यहम् ॥ ३८ ॥

ज्योतिःस्वरूपो भगवाञ्छ्रीकृष्णो निर्गुणः स्वयम् ।
यया विना न शक्तश्च सृष्टिं कर्तुं नमामि ताम् ॥ ३९ ॥
रक्ष रक्ष जगन्मातरपराधं क्षमस्व ते । var क्षमस्व मे
शिशूनामपराधेन कुतो माता हि कुप्यति ॥ ४० ॥
इत्युक्त्वा पर्शुरामश्च प्रणम्य तां रुरोद ह । var परशुरामश्चेति नत्वा तां
तुष्टा दुर्गा सम्भ्रमेण चाभयं च वरं ददौ ॥ ४१ ॥
अमरो भव हे पुत्र वत्स सुस्थिरतां व्रज ।
शर्वप्रसादात्सर्वत्र जयोऽस्तु तव सन्ततम् ॥ ४२ ॥ var सर्वप्रसादात्
सर्वान्तरात्मा भगवांस्तुष्टोऽस्तु सन्ततं हरिः । var तुष्टस्यात्सन्ततं
भक्तिर्भवतु ते कृष्णे शिवदे च शिवे गुरौ ॥ ४३ ॥
इष्टदेवे गुरौ यस्य भक्तिर्भवति शाश्वती ।
तं हन्तुं न हि शक्ताश्च रुष्टाश्च सर्वदेवताः ॥ ४४ ॥ var शक्ता वा तुष्टा वा
श्रीकृष्णस्य च भक्तस्त्वं शिष्यो हि शङ्करस्य च । शिष्यो वै
गुरुपत्नीं स्तौषि यस्मात्कस्त्वां हन्तुमिहेश्वरः ॥ ४५ ॥
अहो न कृष्णभक्तानामशुभं विद्यते क्वचित् ।
अन्यदेवेषु ये भक्ता न भक्ता वा निरङ्कशाः ॥ ४६ ॥
चन्द्रमा बलवांस्तुष्टो येषां भाग्यवतां भृगो ।
तेषां तारागणा रुष्टाः किं कुर्वन्ति च दुर्बलाः ॥ ४७ ॥
यस्य तुष्टः सभायां चेन्नरदेवो महान्सुखी । var यस्मै तुष्टः पालयति
तस्य किं वा करिष्यन्ति रुष्टा भृत्याश्च दुर्बलाः ॥ ४८ ॥
इत्युक्त्वा पार्वती तुष्टा दत्त्वा रामं शुभाशिषम् । var रामाय चाशिषम्
जगामान्तःपुरं तूर्णं हरिशब्दो बभूव ह ॥ ४९ ॥
स्तोत्रं वै काण्वशाखोक्तं पूजाकाले च यः पठेत् ।
यात्राकाले च प्रातर्वा वाञ्छितार्थं लभेद्भुवम् ॥ ५० ॥
पुत्रार्थी लभते पुत्रं कन्यार्थी कन्यकां लभेत् ।
विद्यार्थी लभते विद्यां प्रजार्थी चाप्नुयात् प्रजाम् ।
भ्रष्टराज्यो लभेद्राज्यं नष्टवित्तो धनं लभेत् ॥ ५१ ॥
यस्य रुष्टो गुरुर्देवो राजा वा बान्धवोऽथवा ।

तस्य तुष्टश्च वरदः स्तोत्रराजप्रसादतः ॥ ५२ ॥

दस्युग्रस्तोऽहिग्रस्तश्च शत्रुग्रस्तो भयानकः । var दस्युग्रस्तः फणिग्रस्तश्शत्रुग्रस्तो
व्याधिग्रस्तो भवेन्मुक्तः स्तोत्रस्मरणमात्रतः ॥ ५३ ॥

राजद्वारे श्मशाने च कारागारे च बन्धने ।

जलराशौ निमग्नश्च मुक्तस्तत्स्मृतिमात्रतः ॥ ५४ ॥

स्वामिभेदे पुत्रभेदे मित्रभेदे च दारुणे ।

स्तोत्रस्मरणमात्रेण वाञ्छितार्थं लभेद्भुवम् ॥ ५५ ॥

कृत्वा हविष्यं वर्षं च स्तोत्रराजं शृणोति या ।

भक्त्या दुर्गां च सम्पूज्य महावन्ध्या प्रसूयते ॥ ५६ ॥

लभते सा दिव्यपुत्रं ज्ञानिनं चिरजीविनम् ।

असौभाग्या च सौभाग्यं षण्मासश्रवणाद्भवेत् ॥ ५७ ॥

नवमासं काकवन्ध्या मृतवत्सा च भक्तितः ।

स्तोत्रराजं या शृणोति सा पुत्रं लभते ध्रुवम् ॥ ५८ ॥


कन्यामाता पुत्रहीना पञ्चमासं शृणोति या ।

घटे सम्पूज्य दुर्गां च सा पुत्रं लभते ध्रुवम् ॥ ५९ ॥


इति श्रीब्रह्मवैवर्ते नारदनारायणसंवादे परशुरामकृतं
दुर्गास्तोत्रं सम्पूर्णम् ।

(गणपतिखण्ड ४५. १८-७८)

Encoded and proofread by Rashmi R rashmirjois at gmail.com

——
Durga Stotra by Parashurama

pdf was typeset on November 22, 2022

——
Please send corrections to sanskrit@cheerful.com

